



اعتكاف وليلة القدر

الحمد لله رب العالمين، والصلاة والسلام على سيد الأنبياء والمرسلين، وعلى آله وصحبه أجمعين، ومن تبعهم بإحسان إلى يوم الدين،
 أمّا بعد: فأعوذُ بالله من الشيطان الرجيم، بِسْمِ اللَّهِ الرَّحْمَنِ الرَّحِيمِ.
 حضور پر نور، شافعِ یومِ نُشور ﷺ کی بارگاہ میں ادب واحترام سے دُرود
 وسلام کا نذرانہ پیش کیجیے! اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا وَمَوْلَانَا
 وَحَبِيبِنَا مُحَمَّدٍ وَعَلَى آلِهِ وَصَحْبِهِ أَجْمَعِينَ.

اعتكاف کا معنی ومفہوم

عزیزانِ محترم! یوں تو رمضان کا پورا مہینہ ہی رحمتیں برکتیں سمیٹنے کا مہینہ ہے، مگر اس کے آخری دس ۱۰ دن پہلے بیس ۲۰ دنوں سے زیادہ اہمیت اور انفرادی شان رکھتے ہیں، ان میں شبِ قدر کو پانے کے لیے اہل ایمان اعتکاف بھی کرتے ہیں، اعتکاف کے لغوی معنی ہیں دھرنا دینا، مطلب یہ کہ معتکف اللہ تعالیٰ کی بارگاہ میں عبادت پر کمر بستہ ہو کر مسجد میں بیٹھ جاتا ہے، اس کی یہی آرزو ہوتی ہے کہ کسی طرح پروردگارِ عالم ﷺ راضی ہو جائے، رمضان المبارک کی بیس ۲۰ تاریخ کا سورج ڈوبتے ہی اعتکاف کا وقت شروع ہو جائے گا، دنیا کے سارے کاروبار چھوڑ کر رمضان کے آخری دنوں میں اللہ تعالیٰ کے قرب و طاعت کی غرض سے مرد حضرات کی مسجد

میں اور خواتین کی گھروں میں گوشہ نشینی کا نام اعتکاف ہے، اعتکاف کی تعریف کرتے ہوئے علمائے کرام فرماتے ہیں کہ "مسجد میں اللہ تعالیٰ کی رضا کے لیے ٹھہرنا اعتکاف ہے، اور اس کے لیے مسلمان کا عاقل اور جنابت و حیض و نفاس سے پاک ہونا شرط ہے، بلوغت شرط نہیں، بلکہ نابالغ جو اچھی سوجھ بوجھ رکھتا ہے، اگر بہ نیت اعتکاف مسجد میں ٹھہرے تو اس کا یہ اعتکاف بھی صحیح ہے۔

اعتکاف کی تین ۳ قسمیں ہیں: (۱) واجب (۲) سنت مؤکدہ (۳) مستحب۔ اگر کسی نے اعتکاف کی نذرمانی تو اس پر اعتکاف واجب ہے، رمضان المبارک میں آخری عشرہ کا اعتکاف سنت مؤکدہ علی الکفایہ ہے، واجب اور سنت مؤکدہ کے علاوہ اعتکاف مستحب ہے" (۱)۔

رمضان کے آخری عشرہ میں اعتکاف کی فضیلت

برادرانِ اسلام! خالق کائنات ﷻ کا ہم اہل ایمان پر انعام، اکرام اور کرم بالائے کرم ہے کہ یہ مبارک عشرہ ہمیں نیکیوں اور بھلائیوں میں کثرت کا موقع فراہم کرتا ہے، رمضان کریم کے آخری عشرہ میں اعتکاف کیا جاتا ہے، حضرت سیدہ عائشہ صدیقہ طیبہ طاہرہ رضی اللہ تعالیٰ عنہا فرماتی ہیں: «كَانَ يَعْتَكِفُ الْعَشْرَ الْأَوَّخِرَ مِنْ رَمَضَانَ حَتَّىٰ قَبِضَهُ اللَّهُ» (۲) "نبی کریم ﷺ دنیا سے پردہ فرمانے تک

(۱) رد المحتار "کتاب الصوم، باب الاعتکاف، ۶/ ۴۱۲۔

(۲) "جامع الترمذی" أبواب الصوم، ر: ۷۹۰، ص ۱۹۸۔

رمضان شریف کے آخری عشرہ میں اعتکاف فرمایا کرتے۔ "رحمتِ کونین ﷺ جو اہل ایمان خود بھی اعتکاف کرتے اور دوسروں کو بھی اس کی ترغیب دیا کرتے۔ جو اہل ایمان، رمضان کریم کا اعتکاف کرتا ہے اسے دو حج اور دو عمروں کا ثواب عطا کیا جاتا ہے، حضرت سیدنا امام حسین رضی اللہ عنہ سے روایت ہے، حضور اقدس ﷺ نے فرمایا: «مَنْ اَعْتَكَفَ عَشْرًا فِي رَمَضَانَ، كَانَ كَحَجَّتَيْنِ وَعُمْرَتَيْنِ»^(۱) "جس نے رمضان میں دس دن اعتکاف کیا، وہ ایسا ہے جیسے اس نے دو حج اور دو عمرے ادا کیے۔"

غفلت و سستی چھوڑ کر اس آخری عشرہ میں عبادت و ریاضت، حقوق اللہ و حقوق العباد کی ادائیگی، ذکر و دُورود، دعا و استغفار اور تلاوتِ قرآن کی کثرت کریں، اہل و عیال و دیگر لوگوں سے حُسنِ سلوک سے پیش آئیں؛ تاکہ گزشتہ دنوں کی کوتاہیوں کا ازالہ ہو جائے۔ جو رمضان میں اعتکاف کرے اُسے کثیر نیکیاں عطا کی جاتی ہیں، حضرت سیدنا ابن عباس رضی اللہ عنہما سے روایت ہے: «هُوَ يَعْكِفُ الذُّنُوبَ، وَيُجْزِي لَهُ مِنَ الْحَسَنَاتِ كَعَامِلِ الْحَسَنَاتِ كُلِّهَا»^(۲) "اعتکاف کی برکت سے بندہ گناہوں سے باز رہتا ہے، اور نیکیوں سے اُسے اس قدر ثواب ہوتا ہے جیسے اُس نے تمام تَرَنیک کام کر ڈالے ہوں۔"

(۱) "شعب الإیمان" بابُ فی الاعتکاف، ر: ۳۹۶۶، ۳/ ۱۴۴۵۔

(۲) "سنن ابن ماجہ" کتابُ الصَّیام، ر: ۱۷۸۱، ص-۲۹۷۔

اعتکاف کے چند مسائل

جانِ برادر! اعتکاف کا سارا عشرہ رحمتیں برکتیں سمیٹنے، نیکیوں، بھلائیوں، تلاوتِ قرآن، فرائض و نوافل، صدقات و خیرات اور قیام اللیل و تہجد اور اعمالِ صالحہ کی کثرت کا عشرہ ہے، شبِ قدر کو پانے کے لیے اس عشرے میں اعتکاف کیا جاتا ہے، لہذا اس کے مسائل و احکام سیکھنا بھی معتکف حضرات پر لازم ہے، "اعتکاف کے لیے سب سے افضل مقام مسجدِ حرام ہے، پھر مسجدِ نبوی، پھر مسجدِ اقصیٰ یعنی بیت المقدس، پھر اس جگہ جہاں بڑی جماعت ہوتی ہو، عورت کا مسجد میں اعتکاف مکروہ ہے، بلکہ وہ گھر میں ہی ایک جگہ مقرر کر کے وہاں اعتکاف کرے"^(۱)۔ جو اعتکاف کرنا چاہتا ہو وہ "بیس ۲۰ رمضان کو غروبِ سورج سے پہلے پہلے بنیتِ اعتکاف مسجد میں حاضر ہو، اور تیس ۳۰ کے غروب کے بعد یا انتیس ۲۹ کو عید کا چاند ہونے کے بعد وہاں سے باہر آئے، اگر بیس ۲۰ تاریخ کو بعد نمازِ مغرب اعتکاف کی نیت کی تو یہ اعتکاف سنتِ مؤکدہ ادا نہ ہوگا، رمضان کا اعتکاف سنتِ کفایہ ہے، کہ اگر سب ترک کریں تو سب سے مطالبہ ہوگا، اور پورے شہر میں کسی ایک نے کر لیا تو سب بری الذمہ ہو گئے"^(۲)۔ "اعتکاف واجب میں معتکف کو مسجد سے بلا عذر نکلنا حرام ہے، اگر نکلا تو اس کا اعتکاف ٹوٹ جائے گا، اگر چہ بھول کر نکلا ہو،

(۱) "الفتاویٰ الہندیہ" کتاب الصّوم، الباب السابع في الاعتكاف، ۱/ ۲۱۱۔

(۲) "بہار شریعت" اعتکاف کا بیان، حصہ پنجم، ۱/ ۱۰۲۱۔

یونہی اعتکافِ سنت بھی بلاعذر مسجد سے باہر نکلنے پر جاتا رہتا ہے، اسی طرح عورت بھی اعتکافِ واجب و مسنون میں بلاعذر نہیں نکل سکتی" (۱)۔ "اگر کوئی قضائے حاجت کے لیے باہر گیا تھا، اور کسی نے اسے باہر روک لیا تو اعتکاف ٹوٹ گیا" (۲)۔ "متعاف مسجد ہی میں کھائے پیے اور سوئے، ان امور کے لیے مسجد سے باہر گیا تو اعتکاف ٹوٹ جائے گا" (۳)۔

ہزار مہینوں سے افضل رات

میرے بزرگ و دوستو! ہم رمضان المبارک کے آخری عشرہ کی طرف گامزن ہیں، اس آخری عشرے میں لیلۃ القدر بھی ہے، جو ہزار مہینوں سے بہتر رات ہے، ویسے تو رمضان کا آخری عشرہ سارا ہی بہت برکتوں رفعتوں والا ہے، مگر شبِ قدر کی قدر و منزلت بہت ہی افضل و اعلیٰ ہے، احادیثِ کثیرہ سے ثابت ہے کہ یہ مبارک رات رمضان کریم کے آخری عشرے کی پانچ ۵ طاق راتوں یعنی (۲۱، ۲۳، ۲۵، ۲۷، ۲۹) میں سے کوئی ایک رات ہے، بہت سے مفسرین و محدثین کرام کی رائے ہے کہ شبِ قدر رمضان کی ستائیسویں رات ہے۔ شبِ قدر تمام راتوں میں افضل و اعلیٰ ہے، یہ رات آسمانوں میں فرشتوں کی عید، اور زمین میں انسانیت کی معراجِ کمال

(۱) "رد المحتار" کتاب الصوم، باب الاعتکاف، ۶/ ۴۱۲۔

(۲) "الفتاویٰ الہندیہ" کتاب الصوم، الباب السابع فی الاعتکاف، ۱/ ۲۱۲۔

(۳) "رد المحتار" کتاب الصوم، باب الاعتکاف، ۶/ ۴۳۵۔

کے حصول کی رات ہے، اس رات اللہ تعالیٰ کا دریائے رحمت خُوب جوش پر ہوتا ہے، رات بھر صبح تک رَحمتوں کی برسات اور خیر و برکات کا نُزل ہوتا ہے، صحابہ کرام رضی اللہ عنہم شبِ قدر میں عبادت کا خُوب اہتمام فرماتے۔

پورے عشرے میں اس مبارک رات کی تلاشِ سنتِ کریمہ ہے، حضرت سیدنا ابن عباس رضی اللہ عنہما سے روایت ہے، تاجدارِ رسالت صلی اللہ علیہ وسلم نے فرمایا: «الْتَمِسُوهَا فِي الْعَشْرِ الْاَوَاخِرِ مِنْ رَمَضَانَ»^(۱) "شبِ قدر کو رمضان کے آخری عشرہ میں تلاش کرو"۔ لہذا طاق راتوں میں خصوصیت کے ساتھ عبادت کی کوشش کرنی چاہیے۔ جو کوئی اس مبارک رات میں سچی توبہ کر لے، اپنے گناہوں پر ندامت سے آنسو بہا لے، یقیناً ربِ کریم عزوجل اُسے مُعاف فرما دیتا ہے، حضرت سیدنا ابو ہریرہ رضی اللہ عنہ سے روایت ہے، نبی کریم صلی اللہ علیہ وسلم نے ارشاد فرمایا: «مَنْ قَامَ لَيْلَةَ الْقَدْرِ اِيْمَانًا وَاحْتِسَابًا، غُفِرَ لَهُ مَا تَقَدَّمَ مِنْ ذَنْبِهِ»^(۲) "جو ایمان اور نیتِ ثواب کے ساتھ شبِ قدر میں عبادت کرے، اس کے پچھلے گناہ مُعاف کر دیے جاتے ہیں"۔

عزیز دوستو! لیلۃ القدر میں عبادت کا ثواب ہزار مہینوں کی عبادت سے بھی

(۱) "صحیح البخاری" کتاب فضل لیلۃ القدر، ر: ۲۰۲۱، ص ۳۲۴۔

(۲) المرجع السابق۔

زیادہ ہے، فرمانِ خداوندی ہے: ﴿لَيْلَةُ الْقَدْرِ خَيْرٌ مِّنْ أَلْفِ شَهْرٍ﴾^(۱) "شبِ قدر ہزار مہینوں سے بہتر رات ہے"۔ جو مسلمان اس رات عبادت کرے، اسے ہزار ماہ کی عبادت سے بھی زیادہ ثواب دیا جاتا ہے، اس آیتِ مبارکہ سے معلوم ہوا کہ جس تاریخ میں کوئی اعلیٰ کام ہو وہ دن، وقت اور تاریخ تا قیامت افضل و اعلیٰ رہتے ہیں، دیکھیے شبِ قدر میں ایک بار ہی قرآنِ مجید نازل ہوا، مگر یہ رات قیامت تک افضل و اعلیٰ قرار پائی، ہر سال مسلمان ذوق و شوق سے عبادت کرتے رہیں گے، اور اللہ تعالیٰ اپنے بندوں کی بخشش و مغفرت فرماتا رہے گا، یہ رات مغرب سے لے کر فجر تک سلامتی و برکت والی ہے، ارشادِ خداوندی ہے: ﴿سَلَامٌ هِيَ حَتَّىٰ مَطْلَعِ الْفَجْرِ﴾^(۲) "وہ سلامتی ہے صبحِ چمکنے تک" یعنی یہ پوری رات امن و سلامتی کی رات ہے، اس مبارک رات میں مسلمان بڑی تعداد میں اپنے ربِ کریم سے لو لگائے رہتے ہیں، ذکرِ الہی سے لطف اندوز ہوتے ہیں، اور یہ رُوحِ پرور و ایمان آفریز کیفیتِ رات بھر طلوعِ صبح تک جاری و ساری رہتی ہے، اس رات جو دعا کی جائے قبول ہوتی ہے۔

رفیقانِ ملتِ اسلامیہ! شبِ قدر انتہائی مبارک رات ہے، اللہ تعالیٰ نے اس رات میں ایک بڑی قدر و منزلت والی کتاب، بڑی قدر و منزلت والے رسول پر، بڑی قدر و منزلت والی اُمت کے لیے نازل فرمائی، اس مبارک رات میں خالقِ کائنات ﷻ

(۱) پ ۳۰، القدر: ۳۔

(۲) پ ۳۰، القدر: ۵۔

نے امتِ مسلمہ کے لیے عظیم تحفہ قرآنِ پاک نازل فرمایا، اس سے مسلمان بلکہ ساری کائنات کے سوائے نصیب جاگ اٹھے، اس کتابِ قرآنِ مجید نے بنی نوع انسان کو اپنی پہچان اور اپنے خالق و مالک ﷻ کا عرفان عطا فرمایا، ہر مسلمان پر لازم ہے کہ قرآنِ پاک کی کثرت سے تلاوت اور اس کے احکام پر عمل کر کے برکتیں حاصل کرے۔

نزولِ قرآن سے متعلق ارشادِ خداوندی ہے: ﴿إِنَّا أَنْزَلْنَاهُ فِي لَيْلَةِ الْقَدْرِ﴾^(۱) "یقیناً ہم نے اسے شبِ قدر میں اتارا"۔ یعنی شبِ قدر میں لوحِ محفوظ سے آسمانِ اول کے بیتِ العزت کی طرف قرآنِ کریم کا نزول ہوا، دوسری جگہ ارشادِ باری تعالیٰ ہے: ﴿إِنَّا أَنْزَلْنَاهُ فِي لَيْلَةِ مُبَارَكَةٍ إِنَّا كُنَّا مُنذِرِينَ﴾^(۲) "یقیناً ہم نے قرآن کو برکت والی رات میں اتارا، یقیناً ہم ڈر سنانے والے ہیں"۔ "اس برکت والی رات سے مراد شبِ قدر ہے، اس رات میں پورا قرآن لوحِ محفوظ سے یکبارگی آسمانِ دنیا کی طرف اتارا گیا، پھر وہاں سے تینیں ۲۳ برس کے عرصہ میں تھوڑا تھوڑا حضورِ اکرم ﷺ کے قلبِ اطہر پر اترا، اس آیتِ کریمہ سے معلوم ہوا کہ جس رات قرآنِ کریم اترا وہ رات بھی مبارک ہے" (۳)۔

(۱) پ ۳۰، القدر: ۱۔

(۲) پ ۲۵، الدخان: ۳۔

(۳) "تفسیر نور العرفان" ص ۹۰ ملقطاً۔

لیلۃ القدر کی بعض علامات

حضرت سیدنا عبادہ بن صامت رضی اللہ عنہ نے سرکارِ الابرار صلی اللہ علیہ وسلم کی خدمت میں شبِ قدر کے بارے میں سوال کیا تو آپ صلی اللہ علیہ وسلم نے فرمایا: «لَيْلَةُ الْقَدْرِ فِي الْعَشْرِ الْبَوَاقِي مَنْ قَامَهُنَّ ابْتِغَاءَ حَسَنَاتٍ، فَإِنَّ اللَّهَ ﷻ يَغْفِرُ لَهُ مَا تَقَدَّمَ مِنْ ذَنْبِهِ وَمَا تَأَخَّرَ، وَهِيَ لَيْلَةٌ وَتُرْتَسَعُ أَوْ سَبْعُ أَوْ خَامِسَةٌ أَوْ ثَالِثَةٌ أَوْ آخِرُ لَيْلَةٍ، إِنَّ أَمَارَةَ لَيْلَةِ الْقَدْرِ أَنَّهَا صَافِيَةٌ بَلَجَةٌ كَأَنَّ فِيهَا قَمَرًا سَاطِعًا سَاكِنَةً سَاجِيَةً، لَا بَرْدَ فِيهَا وَلَا حَرَّ، وَلَا يَحُلُّ لِكُوكَبٍ أَنْ يُرْمَى بِهِ فِيهَا حَتَّى تُصْبِحَ، وَإِنَّ أَمَارَتَهَا أَنَّ الشَّمْسَ صَيِّحَتَهَا تَخْرُجُ مُسْتَوِيَةً، لَيْسَ لَهَا شُعَاعٌ مِثْلَ الْقَمَرِ لَيْلَةَ الْبَدْرِ، لَا يَحُلُّ لِلشَّيْطَانِ أَنْ يَخْرُجَ مَعَهَا يَوْمَئِذٍ»^(۱).

"شبِ قدرِ رمضان المبارک کے آخری عشرہ کی راتوں یعنی اکیس ۲۱، تیس ۲۳، پچیس ۲۵، ستائیس ۲۷ یا اٹتیسویں ۲۹ شبِ یارِ رمضان کی آخری شب میں ہے، توجو کوئی ایمان کے ساتھ بنیتِ ثوابِ اس مبارک رات میں عبادت کرے، اس کے تمام گزشتہ گناہ بخش دیے جاتے ہیں، اس رات کی علامات میں سے یہ بھی ہے کہ وہ مبارک شب کھلی ہوئی، روشن اور بالکل صاف و شفاف ہوتی ہے، اس میں نہ زیادہ گرمی ہوتی ہے نہ زیادہ سردی، بلکہ یہ رات معتدل ہوتی ہے، گویا کہ اس میں چاند کھلا ہوا

(۱) "مسند الإمام أحمد" مسند الأنصار، ر: ۲۲۸۲۹، ۸/ ۴۱۴.

ہوتا ہے، اس پوری رات میں شیاطین کو آسمان کے ستارے نہیں مارے جاتے، مزید نشانیوں میں سے یہ بھی ہے کہ اس رات کے گزرنے کے بعد جو صبح آتی ہے اُس میں سورج بغیر شُعاع کے طلوع ہوتا ہے، اور وہ ایسا ہوتا ہے گویا کہ چودھویں ۱۴ کا چاند، اس دن طلوعِ آفتاب کے ساتھ شَیطان نہیں نکلتا۔"

عزیزانِ گرامی! حضرت سیدہ عائشہ صدیقہ طیبہ طاہرہ رَضِيَ اللهُ تَعَالَى عَنْهَا سے روایت ہے، میں نے عرض کی: یا رسول اللہ ﷺ! اگر مجھے شبِ قدر معلوم ہو جائے تو میں اُس میں کونسی دعا کروں؟ سرکارِ دو عالم ﷺ نے ارشاد فرمایا: «قُولِي: اَللّٰهُمَّ اِنَّكَ عَفُوٌّ [كَرِيْمٌ] تُحِبُّ الْعَفْوَ، فَاعْفُ عَنِّي»^(۱) "یوں کہو: اے اللہ! یقیناً تُو بہت مُعاف کرنے والا ہے، کرم فرمانے والا ہے، عَفْو و دَر گزر کو پسند فرماتا ہے، مجھے بھی مُعاف فرمادے!"

اے اللہ! اس آخری عشرے اور لیلة القدر میں قیام پر ہماری مدد فرما، ہمیں نیک اعمال کی توفیق اور درجہ قبولیت عطا فرما، اس آخری عشرہ کو ہمارے لیے ذریعہ نجات و بخشش بنا، اے اللہ! ہمارے ظاہر و باطن کو تمام گندگیوں سے پاک و صاف فرما، اپنے حبیبِ کریم ﷺ کے ارشادات پر عمل کرتے ہوئے قرآن و سنّت کے مطابق اپنی زندگی سنوارنے، سرکارِ دو عالم ﷺ اور صحابہ کرام رَضِيَ اللهُ عَنْهُمْ کی سچی محبت اور اخلاص سے بھرپور اطاعت کی توفیق عطا فرما، ہم پر اپنی نعمتوں کی

(۱) "جامع الترمذی" کتاب الدعوات، ر: ۳۵۱۳، ص ۸۰۱۔

فراوانی اور ان میں دوام عطا فرما، ان کی حفاظت و شکر کی توفیق عطا فرما، ہمیں دنیا و آخرت میں بھلائیاں عطا فرما، پیارے مصطفیٰ کریم ﷺ کی پیاری دعاؤں سے وافر حصہ عطا فرما، ہمیں اپنا اور اپنے حبیبِ کریم ﷺ کا پسندیدہ بنا، اے اللہ! متحدہ عرب امارات کے بانی شیخ زاید اور دیگر حکام کی مغفرت اور ان پر اپنی رحمت فرما، شیخ خلیفہ اور دیگر حکام امارات کی حفاظت فرما، ان سے وہ کام لے جس میں تیری رضا شامل حال ہو، تمام عالم اسلام کی خیر فرما، آمین یا رب العالمین!۔

وصلی اللہ تعالیٰ علی خیر خلقہ سیدنا ونبینا وحبیبنا وقرۃ أعیننا
 محمد وعلی آلہ وصحبہ أجمعین وبارک وسلم، والحمد لله رب العالمین!۔